

స్థానిక సమస్యల పరిష్కారానికై ప్రదర్శన, ధర్మా

రాజుపాలెం, 4-7-16 :

గుంటూరుజిల్లా - కోటనెమలి పురి పంచాయితీ కొండమోడు టి.ఎన్.నగర్ కాలనీ వాసులకు ఇళ్ళపట్టాలు, రోడ్లు, సైదు కాల్వలు, మంచినీటి సౌకర్యం కల్పించాలని డిమాండ్ చేస్తూ రాజుపాలెంలో ప్రదర్శన మరియు తహశీల్దార్ కార్యాలయం వద్ద ధర్మా జరిగింది. ఈ సందర్భంగా రైతుకూలీసంఘం(ఆం.ప్ర.) జిల్లా నాయకులు కా॥ ఉల్లిగడ్డల నాగేశ్వరరావు మాట్లాడుతూ 21 సంవత్సరాలుగా నివాసముంటున్న పేదలకు నివాసపు హక్కు, ఇళ్ళపట్టాలు ఇవ్వకపోవటం దుర్మార్గమని ఎందుకంటే పెద్ద కార్పొరేట్ కంపెనీలకు వందల ఎకరాల ఫారెస్టు భూములను కట్టబెడుతున్న పాలకులు చట్టాల గురించి మాట్లాడుతూ పేదలకు మొండిచేయి చూపుతున్నారన్నారు. పేదలు ఎలాంటి మౌలిక సౌకర్యాలు లేక సమస్యలతో సతమతమవుతున్నారని, ఇళ్ళపట్టాలు ఇచ్చేవరకు పేదలు పోరాడాలని పిలుపునిచ్చారు.

రైతుకూలీసంఘం(ఆం.ప్ర.) జిల్లా ఉపాధ్యక్షులు కా॥ నీలాద్రి రాంబాబు మాట్లాడుతూ టి.ఎన్.నగర్ కాలనీ ఏర్పాటై 21 సంవత్సరాలు అయినా ఇంతరవకు సరైన రోడ్లు, సైదు కాల్వలు, మంచినీటి సౌకర్యంలేక అవస్థలు పడుతున్నారని, నిత్యం పనులు లేక పస్తలు ఉంటున్న పరిస్థితి ఉందని, వీరికి ఉపాధి హామీపథకం ద్వారా పనులు కల్పించాలని కోరుతున్నా పట్టించుకోని పరిస్థితి ఉందని, అంతేకాకుండా కాలనీ ఏర్పాటై ఇన్ని సంవత్సరాలైనా ఫారెస్టు అధికారులు వేధింపులు సాగిస్తున్నారని ఇలాంటి పరిస్థితులను పేద ప్రజలంతా ఐక్యంగా ఎదుర్కోవాలని పిలుపునిచ్చారు. ఈ కార్యక్రమంలో ఎన్వైఎస్ జిల్లా అధ్యక్షులు కె. శ్రీను, రైతుకూలీసంఘం నాయకులు, కార్యకర్తలు లక్ష్మీనారాయణ, పోలేసు, అనీల్, సకీనా, రమణ, బత్తుల వెంకటేశ్వర్లు, చక్రపాణి తదితరులు పాల్గొన్నారు.

○○○○○